

ፊትገታና ምልክት ሓድነትና፣ ጽንዓትና፣ ህልውናና፣ መንነትና

ብዑቅባዝጊ አባይ

ፊትገታ ዝብል ቃል ካብ ቋንቋ ጥቅንዘተ ወስደ እዩ። ብኻልእ አዘራርባ፣ ፊትገታ ዝብል ትርጉም ሒዞ ይርከብ። ፊትገታ ክበሃል ከሎ፣ ብዘተፈላለዩ ምክንያት ዝበዓል ፍጻሜ እዩ። ዝኸሪ አውደ-አመት፣ ናይ ልደት በዓል፣ ዝኸሪ ናይ ቀውዒ፣ ዝኸሪ ናይ ሃይማኖት፣ ከምኡ ድማ ናይ ሓደ ፖለቲካዊን፣ ማሕበራዊን ጉዳይ፣ ብምትእኸኻብ ዝበዓል ፊትገታ ተባሂሉ ይጽዋዕ። ተሳተፍቲ ፊትገታ፣ ነቲ በዓል፣ አብ ዓመት-ዓመት የብዕልዎ። ምልክት ህላዌኦም ከምኸኹን ድማ የረጋግጹ።

ደቂ ሰባት፣ ነቲ አብ ዓመት ዘፍረይዎን፣ ዝፈጸሙዎን፣ ዝተዓወቱሉን ንምዝካርን፣ ንምብዓልን፣ ፋሉይ ጊዜን ቦታን መዲቦም ብፊትገታ ገይሮም ይገልጽዎ። ምልክት ሓጎሶም፣ ተስፋ-አም፣ ፍንጣኤአም፣ ህላዌኦምን ድማ ይኸውን። ንሕና ብልማድ፣ ነቲ ቃል ከምዘለዎ ወሲድና፣ ፊትገታ ኢልና ብትግርኛ ንጥቀመሉ አሎና። ፊትገታ ንኤርትራውያን ልሙድ፣ ዓመታዊ ምትእኸኻብ፣ ምትሕቕጃፍን ዝፈጥር ህዝባዊ በዓል ኩይኑ አሎ። ስለዚ ፊትገታ፣ ንኤርትራውያን መቐጸልታ ህላዌ፣ መኸተ፣ ጽንዓት፣ ምትእኸኻብ፣ ምትሕቕጃፍ፣ ምዕብሌ፣ ህንጻትን፣ ናጽነትን ኩይኑ ንረኽቦ።

ነዚ አርእስትና ንምግላጽን ምስፋሕን፣ ፊትገታ ዋሺንግቶን ዲ. ሲ. አብ ሰሜን አመሪካ፣ መዓስ ተጀሚሩ? እንታይ ነይሩ ዕላማኡ? እንታይከ አፍርዩ? ፊትገታ ንኤርትራውያን እንታይ ትርጉም ይህበዎ? ከምኡ ድማ ብድሕሪ ሕጂ እንታይ ንጽብ? ዝብሉ ሕቶታት ክንምልስ ኢና።

ቅድሚ ናጽነት ኤርትራ፣ አብ ወጻኢ ሃገራት፣ ብፍላይ አብ ኢትዮጵያ፣ አብ ማእከላይ ምብራቕ፣ አውሮጳን፣ ሰሜን አመሪካን ዝነበሩ ዝነበሩ ኤርትራውያን ተማሃሮ፣ ሰራሕተኛታት፣ ሃገራውያን፣ ሓፋሽ ውዳባት፣ ግዳሳትን፣ ቦቲ ሓፋሽ ይንቃሕ፣ ይወደብ፣ ይተዓጠቅ። ዝብል ጭርሖ ህዝባዊ ግንባር ተደሪኹም፣ ንሰውራ ሃገሮም፣ ናጽነት ኤርትራን አብ ፍጻሜ ክበጽሕ ብሃንቀውታ ይጽበዩ ነይሮም። ብተወሳኺ፣ ጉልበቶም፣ ገንዘቦም፣ ጊዜኦም ብምውፋይ፣ ሰውራ ኤርትራ ንክዕወት ለይቲ ምስ መዓልቲ ተጊሆም ይሰርሑ ነይሮም። ተዓዊቶም ድማ! ፍረ ጸምኦም ረኽቦም!

ኩላትና ከምእንፈልጦ፣ ቀዳማይ ፊትገታ ኤርትራውያን አብ ወጻኢ ሃገር፣ ብ1974 አብ ቦሎኛ፣ ኢጣልያ፣ ብወግዒ ተጀሚሩ። ድሮ 40 ዓመት አቕጺሩሱ፣ ዝሓለፈ ወርሒ ሓምለ 2014፣ መበል 40 ዓመት ተባሂሉ። ዝነአድ ፊትገታ እውን ነይሩ! እዚ ሓደ ዘይርሳዕ፣ ነጥብ-መቐይሮ አብ ሰውራ ኤርትራን፣ ታሪኽ ኤርትራን፣ ምምጻእ ናጽነት ኤርትራን እዩ። ኤርትራዊ ኒሕ ዘይሕለል፣ ተስፋ ዘይቈርጽን፣ ዘይምብርከኸን ከምኸኹን፣ ፊትገታ ቦሎኛ አመስኪሩ እዩ።

ኤርትራውያን ሃገራውያን፣ ንህዝቦም ዘፍቅሩ፣ ዝሓልዩ ደቂ ሃገርን፣ አብ ሰሜን አመሪካ ምትእኸኻብ ጀሚሮም። ከምዝዘከር፣ አብ መጀመርያ 1970ታት፣ ተማሃሮን፣ ሰራሕተኛታትን ዝነበሩ “ኤርትራውያን ንናጽነት፣ አብ ሰሜን አመሪካ (ኤናሰአ)” ብዝብል ስም ንሰውራ ክሕግዙን፣ አኼባታት ከካይዱን ጀሚሮም። “ኮንግረስ” ብዝብል አጸዋወዱ፣ ዓመታዊ አኼባ የካይዱ ነይሮም። ጥርናፌኦምን፣ ሓድነቶምን እውን ጽቡቕን፣ ዝነአድን ነይሩ። አብ ጉድኒ ህዝባዊ ግንባርን፣ ሰውራ ኤርትራን ብምኻን፣ ሓገዝ ንሰውራ ይህቡን፣ የወፍዩን ነይሮም። እንተኸኹን ግን፣ ቦቲ ስትራቴጂካዊ ምዝላቕ ህዝባዊ ግንባርን፣ ሰውራ ኤርትራን፣ ብምትእትታው ሶቪት ሕብረት አብ ኢትዮጵያን፣ ስለዝተሰናበዱ፣ ዝበዝሑ፣ ንሰውራ ምድጋፍ ገዲፎም፣ አብ መወዳእታ 1978 ፋሕ-ፋሕ ኢሎም። ካብኦም ዝተረፉ ግን፣ “ጸግዕና ምስ ሰውራናን፣ ህዝብናን” ብዝብል፣ ጉዕዞ ምስ ህዝባዊ ግንባር ቀጸሎም። ሓድሽ ምትእኸኻብን፣ ስርርዕን ተገይሩ። አብ መጀመርያ 1980ያታት፣ ሓፋሽ ወደባት ህዝባዊ ግንባር አብ ሰሜን አመሪካ ክምዕብላ፣ ክጥርነፋን፣ ክሕይላን ጀሚረን። እዚ ምትእኸኻብ እዚ ንፊትገታ ኤርትራ ክወልድ ክኢሉ። መቐጸልታ ሃገራዊ ቃልሲ እውን ኩይኑ! ምስክርነት ጽንዓትን፣ ሓቦን እውን ተባሂሉ! ብሓጺሩ፣ ፊትገታ ምልክት ህላዌ ኤርትራውያን እዩ!

ካብዚ ዝተላዕለ፣ አብ መፋርቕ 1980ያታት፣ ብጻዕሪ፣ ሓልዮት ሃገራውያን፣ ሰውራውያን፣ ኤርትራውያንን፣ ግዳሳት ደቂ ሃገርን፣ ፊትገታ ዋሺንግቶን ዲ. ሲ. ንክጀመር ጽዲሮም። ተዓዊቶም ድማ። እንሆ እምበኣር ሎሚ፣ አስር ቦሎኛ ብምክታልን፣ ብምስዓብን፣ አብ ሰሜን አመሪካ ዳርጋ ን30 ዓመታት ዝኸውን ፊትገታ ተባሂሉ። እዚ እውን ዘሕብን ፍጻሜ እዩ። እቲ ጉዕዞ ቀጸሊ እዩ! ምዕብልቲ፣ ስልጥንትን፣ ብልጽግትን ሃገር ንምህናጽ እዩ እቲ ዕላማ! ነዚ ካልእ

መተካኔታ የብሉን! ዝዳረጎ ጉዳይ እውን የልቦን! ኤርትራ ንኸትምዕብል፡ ንኸርህዋ፡ ህዝባ ንኸሐልፈሉ፡ ውዳቤ፡ ንቕሓት፡ ዕጥቂ፡ ጥርናፊን፡ ጽንዓትን የድሊ። ሓደ ሰብ፡ ወይ ወዲ ሃገር፡ በዚአን እንተዘይተሃረጹ፡ ህልውናኡ ዘጠራጥር እዩ ዝኸውን። ከም ሰብ እውን “አሎኸ” ክብል ኣይግባእን!

ስለዚ፡ ፈስቲቫል ንኤርትራውያን፡ ብውሕዱ፡ ነዘን ኣብ ታሕቲ ተጠቂሰን ዘለዎ ንገራት ይምህር፡ የዘኻኸር፡ ይሕብርን፡ ይእምትን፤

- | | | |
|---------------|-------------|------------|
| 1. ምልክት ጽንዓት | 9. ጀግንነት | 17. መስዋእቲ |
| 2. ፍቕሪ | 10. ተባላሓትነት | 18. ተጸዋርነት |
| 3. ሓድነት | 11. ሓቦ | 19. ሃገራውነት |
| 4. ሓቂ | 12. ሕብረት | 20. ወዳቦ |
| 5. ርእሰ-ተአማንነት | 13. ክብረት | 21. ዕጥቂ |
| 6. ተወፋይነት | 14. ትግሃት | 22. ሰለም |
| 7. መኸተ | 15. ንቕሓት | 23. ትዕግስቲ |
| 8. ኒሕ | 16. ሓልዮት | 24. ምዕባሌ |

እዘን ኣብ ላዕሊ ተጠቂሰን ዘለዎን፡ ካልኣት ምልክት ሃገራዊ ሕብረት ዝኸውናን፡ ንኤርትራውያ ምልክት ወርቂ ስልጣቶም እየን። ክብርም እየን። ካብዚኤን ሰተት ዝብልን፡ ዝህውትትን፡ ብዘይ ጋንጽላ ኣብ ሰፊሕ ባሕሪ ከምእትንገላፍ ጀልባ ወይ መርከብ እዩ! ከምኡ እውን ከምዓረቢያ እትደፋእን፡ ከምሪሞርክዮ እትጉታትን እዩ! ከምዚ ዝገብር፡ ኣብ ዕለታዊ ናብርኡን፡ ህይወቱን፡ ክዕወትን፡ ክሰልጦን ኣይክእልን እዩ! ቅሳነት ዘይብሉ ናብራ እዩ ዝኸብር።

ፈስቲቫል ዋሺንግቶን ዲ. ሲ. ርክቡ ምስ ሰውራ ኤርትራ ሰለዝገበረ፡ ቅድሚ ናጽነት፡ ኣብ ዓመት-ዓመት ካብ መራሕቲ ህዝባዊ ግንባር ናብ ዋሺንግቶን ዲ. ሲ. ክመጹ ጀሚሮም። ብጊዜ ፈስቲቫል ድማ ኩነታት ሰውራ ኤርትራን፡ ሓፋሽ ውድባትን፡ ተጋደልቲ ኣብ ሜዳ ኤርትራ፡ ኩነታት ማእከላይ ምብራቕን ከመይ ከምዘሎ ብመልክዕ ኣኼባታትን ሰሚናራትን ሰፊሕ መግለጺ ንተሳተፍቲ ፈስቲቫል ይህቡ ነይሮም። ኣብ ሰሜን ኣመሪካ ዝርከቡ ሓፋሽ ህዝቢ እውን ብዛዕባ ኩነታት ሰውራኡን፡ ታሪኽ ሃገሩን፡ ቃልሲ ህዝቡን ክሰምዕ ከሎ፡ ብሓጎስ፡ ተስፋ፡ ሓቦን፡ ጽንዓትን ልቡ ይመልእ ነይሩ። ንሃገራዊ ቃልሲ እውን ድርዲ ኩይንሉ። ጉጅለ ባህሊ ካብ ሜዳ ብምምጻእ እውን ንህዝቢ ኣዛናጊዓ፡ ባህላዊን፡ ሰውራዊን ደርፍታት ድማ ተቕርብ ነይራ። እዚ ባህላዊ ጽንዓትን፡ ሓቦን ፈጠሩ። ኤርትራዊ ብባህሉ ይሕበንን ይኸርዕን እዩ። ምሕላው ባህሊ፡ ምልክት ህላዌ እዩ። ባህሊ፡ እንታይነትካን ሰብእነትካን የፍልጠካ!

በዚ ኣገባብ፡ ፍስቲቫል ኤርትራ ክሳብ ዕለተ-ናጽነት ቀጸሉ። ፈስቲቫል ኤርትራ፡ ኣብ 1991፡ ጽባሕ ናጽነት፡ ብዝዓቦየ ድመቀት ተኸበሩ። ካብ ኤርትራ ዝመጹት ጉጅለ ባህሊ፡ “ጸሓይና በሪቻ”፡ “ወጋሕ ትበል ለይቲ” ብዝበል፡ ባህላዊ ትልሂት ተኻይዱ። ዓቢ ምስ ንእሽቶ፡ ሰብኣይ ምስ ሰበይቲ፡ ጎበዝ ምስ ጎርዞ ድማ ትንፋስ ናጽነት ኣተንፊሶም። ብርሃን ናጽነት ርእዮም። ዘለሎም፡ ተሓጎሶም፡ ሳዕሲያም፡ ተሰዓዲሞም። “እንቋዕ ኣሓጎሰና” ተባሃሊሎም። ሃንቀውታ ልብን፡ ድልዮት ኣእምሮን ተፈጸሙ! ዓወት ኩይኑ! ኣብ ኤርትራ ሰላም ነጊሱ። ጸላኢ ተባሪሩ! ዘመነ-ምረት ተወዲኡ!

ፈስቲቫል ዋሺንግቶን ዲ. ሲ. ካብ ኩሉ ኩርግዓት ሰሜን ኣመሪካ ንዝመጹ ኤርትራውያን ተአንግድ ነይራ። ሕጂ እውን ተአንግድ ኣላ። ብሰንኪ ራሕቂ ቦታ ግን፡ ካልኣይ ፈስቲቫል፡ ንኣብ ካሊፎርንያን፡ ሰሜናዊ ምዕራብ ኣመሪካን ዝርከቡ ዜጋታት ዝኸውን፡ ኣብ ኦክላንድ፡ ካሊፎርንያ፡ ክበዓል ጀሚሩ። እዚ ሓደ ርእሰ ዝኸኣለ ምትእኸኻብ ኤርትራውያን እዩ። ካብቲ ናይ ዋሺንግቶን ዲ. ሲ. ዝፈልዮ፡ ናይ ቦታ ለውጢ እምበር፡ ካልእ ፍልልይ የብሉን። ስለዚ፡ ኣብ ምዕራብን፡ ሰሜናዊ ምዕራብን ዝርከቡ ህዝብና፡ ዝምድንኡ፡ ህላዌኡ፡ ጽንዓቱን፡ መኸተኡን ምስ ህዝቡ ይካፈልን የብዕልን።

ፈስቲቫል ዲ. ሲ. ኣብ ኣብ ዝተፈላለዩ ቦታት ተኻይዱ። ንኣብነት፡ ኣብ “ሾው ፕላይስ ኣሪና”፡ ኣብ “ኦምኒ ሾርሃም”፡ ኣብ “ኮንቪንሽን ሰንተር”። ሎሚ ዘመን ድማ ኣብ ፓርክ ክክየድ እዩ። ኣብዚ ኩሉ ፈስቲቫላት፡ ሓቦ፡ ጽንዓት፡ ተወፋይነትን፡ ሃገራውነትን ኤርትራውያን ዝምስከረሉን፡ ዝጎልሓሉን ጊዜ እዩ። ኩሉ ኢደይ-ኢድካ ዝብለሉ እዩ።

ናጽነት ኤርትራ፡ ብዓቢ መስዋእቲ፡ ብሉጻት ተጋደልትን፡ ሰላማውያን ህዝቢ ዝተሰውኡሉን፡ በጃ ዝሓለፍሉን፡ ታሪኻዊ ፍጻሜ እዩ። እዚ ንድሕሪት ኣይምለስን እዩ! ሳላ መስዋእቲ፡ ጽንዓት፡ ጀግንነት ተጋደልቲ፡ ሓፋሽ ውዳባትን፡ ደቂ ሃገርን፡ ኤርትራ ከም ዓለማ ናጻ ሃገር ኩይና ንቕድሚት ትምርሽ ኣላ። እንሆ ድማ ኣብ ኩሉ መጋባእያትት ዓለም

ተፈላግነት ረጅብ አላ። ናጻ ክትከውን ዘይትድለ ዝክበረት፡ ናጻ ኩይና፡ ነዚ ሓቅን፡ ፍጻሜን ዘንኣእሰን፡ ዝኸሕድን፡ ናብ ደምብ ጸላኢ ዝሕወስን፡ ዝኸብልልን፡ ኣብ መኣዲ ደቂ ሃገር ግደ የብሉን! ናጽነት ኤርትራን፡ መስዋኦቲ ጀጋኑን፡ ክኸበርን ክዕቀብን ይግባእ። ኣብዚ ሰጋእ-መጋእ ምባል ኣየድልን! ልብኻ ነፊሕካ፡ ብርእሱ-ተኣማንነት ምንባርን፡ ምሱንምን፡ ምቅላሰን፡ ምስራሕን ጥራይ እዩ ዘዋጽእ! “እነ ኤርትራዊ እዩ” ምባል ዝኹርዕ እዩ!

ኤርትራዊ፡ ንሃገሩን ህዝቡን ዘፍቅር፡ ዝሓልን፡ ብዛዕባ ምዕባሌ ሃገሩ ዝግደሰን፡ ኣብ ዘሎ ኣልዩ፡ ኩሉ ጊዜ ምስ ተወፈዮን፡ ዝድለ ሓገዝ እንዳገብረን፡ ክሳብ ሕጂ ይንቀሳቅስ ኣሎ። ዕላማ ፈስቲቫል ንህላዌ ኤርትራ ምርግጋጽን፡ ናጽነት ምምጻእን፡ ዝተረኸበ ናጽነት ምዕቃብን፡ ልኡላውነት ሃገር ምሕላውን፡ ኣንጻር ተጻባእቲ ሓይልታት፡ ናይ ወጻኢ ይኹኑ፡ ወይ ናይ ውሽጢ፡ ምምካትን፡ ንዕቤትን ስልጣኔን ምስራሕ እዩ። ካብዚ ዝዓቢ ተወፋይነት የልቦን። ካብዚ ዝበልጽ ምትእኸኻብን፡ ኣገልግሎትን የልቦን። ኤርትራዊ ኒሕ፡ ሓብ፡ ጅግንነትን፡ መስዋኦትን መዳርግቲ ኣይርከቦን እዩ። ነዚ ሼጥካ፡ ካልእ ክብረት ኣይርከብን እዩ! መንነትካ ለዊጥካ፡ ከም ነፋሒቶ ምንባር ኣየውጽእን!

ብጊዜ ፈስቲቫል፡ ዝተፈላለዩ መደባት፡ ፍጻሜታትን፡ ፕሮግራማትን ይካየዱ እዮም። ካብዚ ዝተላዕለ፡ ንዓባይቲ፡ ነኣሸቲ፡ መንእሰያትን ዝኸውን መደባት ይስራዕ። ንመንእሰያት፡ መደብ ስፖርት ይካየድ። እዚ ማለት፡ መደብ ኩዑስ እግራ፡ ሰኪዔት፡ መርብብ፡ ከምኡ ድማ ኣትሉቲክስ ይካየድ። እዚ ንመንእሰያት፡ ምፍላጥ፡ ምትእኸኻብ፡ ምውድዳርን ይፈጥረሎም። ልዕሊ ኩሉ ድማ፡ ዝምድናን፡ ምሕዝተን ንክምስርቱ ይሕግዞም። በዚ ኣቢሎም፡ ንመውሰዕ፡ መርዓን፡ ሓዳርን ክበጽሑ ይኸእሉ። ሕጻናት እውን ብወገኖም፡ ኣብ ዝተፈላለዩ ናይ ሕጻናት መጻውቲ ክጻውቱ፡ ክዘሉ፡ ክሕጉሱን፡ ክዕንድሩን፡ ክትርኢ ከሎኻ፡ ናይ ዕቤቶም፡ ህልውንኣም፡ ምኹስኳስ ማሕበራዊ ህይወቶም ዝበለጸጉ፡ ዝሓሸን ከምዝኸውን ይበርሃልካ። ወለዲ እውን በዚ ክሕበኑ ይግባእ! ሓበን ምልክት ጽንዓትን መንፍዓትን እዩ።

መንእሰያት ብስፖርትን፡ ፈስቲቫትን ኣቢሎም ክፋለሙ፡ ክጻውቱን፡ ክተዓራረኹን ዝተዓዘበ፡ ኣሰልጣኒ ኩዕስ እግራ፡ ጋንታ ኣሻንቲ (ሰጉም)፡ ኣብ ዋሺንግቶ ዲ. ሲ. ኣቶ ዓንደሃይማኖት ገብረመድህን ስሄል፡ ንምውርራሕ ሕድሪ ክገልጽ ከሎ፡ ክምዚ ይብል፡ “ስፖርት ንገብረሉ ምክንያት ደቅና ብመገዲ ስፖርት ክላለዩ፡ ክመሃሩ፡ ክተሓጽቑ፡ ብሃገራውያቶም ክኾርዑ ኢዩ። ስለዝኾነ፡ ኣነ ኣብ ንሓድሕዶም ተፈጠሩ ዘሎ ስኒትን፡ ምውህሃድን፡ ምትሕግጋዝን፡ ዝሕበነሉ ስለዝኾነ ክገልጽ እደሊ። ብህዝቦምን ሃገርምን ዝግደሱ መንእሰያት ካብ ምፍራይ ዝዓቢ ነገር የለን። ብትምህርቶም፡ ስነ-ስርዓቶም፡ ሃገራውያቶም ንሕበነሎም ኢና። ኩሉ ግዜ ብሓባርን፡ ብምርድዳእን፡ ብምምልላእን እንተሰራሕና ክንዕወት ኢና። ጽባሕ ንዓና ተኪእም፡ ካብዚ ናትና ዝበለጸ ነገር ክገብሩ እዮም።” እዚ እዩ ድልየት ኤርትራውያን! እዚ እዩ እቲ ሕድሪ! እዚ እዩ እቲ ውህደትን ጥምረትን!

ፈስቲቫል ኤርትራ፡ ኣብ ዓመት-ዓመት ኣብ ውሽጢ ኤርትራ፡ ማእከላይ ምብራቕ፡ ኣውሮጳ፡ ብፍላይ ኣብ ስካንዲናቭያን ሃገራት፡ ኣብ ዓዲ እንግሊዝ፡ ከምኡ እውን ኣብ ካናዳ ይካየድ እዩ። እዚ ኹሉ መቐጻልታ ዝተኸፍለ መስዋኦትን፡ ብርሃን ናጽነትን እዩ። ኣብ ፍርቂ ወርሒ ሓምለ 2014፡ ኣብ ሳዋ ዝተኸየደ 6ይ ፈስቲቫል መንእሰያት ኤርትራ፡ ካልእ መርኣያ ሕድርን፡ ወርሻን፡ መቐጻልታ ህላዌ ኤርትራውያንን እዩ! ኤርትራ ብደቃ ትሕበን እያ!

ብጊዜ ፈስቲቫል፡ ኣብ ኣዳራሽ እቲ መደብ ዝግበረሉ ቦታ፡ ዝተፈላለዩ ኢደ ስርሓትን፡ ባህላዊ ንጥፈትን፡ ቅርጽታትን፡ መጻሕፍትን፡ ፍርያት ሙዚቃን፡ ኣልባሳትን ይቐርቡን፡ ንህዝቢ ይሸየጡን እዮም። እዚ ኩሉ ኤርትራዊ ኒሕን፡ ሓርኮት-ኮት ምባልን፡ ክእለትን፡ ፍልጠትን፡ ንቕሓትን ክሳብ ከንደይ ሰጉሙን፡ ማዕቢሉን ከምዘሎ እዩ ዝሕብረካ። ኣብ 23 ዓመተ-ናጽነት ከምዚ ካብ ተራእዩ፡ ካልእ 23 ዓመታትን፡ ኪንኡ ዝኸይድ ጊዜን እንተወሰኸካሉ፡ ካብዚ ሕጂ ንርእዮ ዘለና ፍርያትን፡ ጥበብን፡ ምህዞን፡ ክእለትን፡ ካልእ ዝበለጸጉ፡ ዝማዕበለን ውጽኢት ክንርኢ እዩ ተስፋና። በዚ እውን ክንሕበን ይግበኣና! ተስፋ ኤርትራን፡ ኤርትራውያንን እዚ እዩ! ነዚ ዝግባት ወይልኡ! ንጸይቂ ዝዓዩ ወይልኡ!

ብዛዕባ ዕዉት መደብ ፈስቲቫል ቦሎኛ 2014 ዝወጸ መግለጺ ከምዝሕብሮ፡ “እቲ ብሓያል ጭውነቱ ዝልለ ኤርትራዊ፡ ካብ ርሑቕን ቀረባን ተጓዲዞ፣ ምስ ህዝቡ ተሓጽቑ፡ ተስዓዒሙ፡ ተሓጋጊዞ፡ ኣጅኻ ተበሃሂሎ። ብጠቕላላ ኤርትራውያን ደቂ ሃገር፡ ህልውና ህዝብን፡ ሃገርን ኣመስኪሮም። ንመግዛእቲ ጸላኢ መኪቶም፡ ንወራር ወያኔ ኣበርዒኖም፡ ልኡላውነት ሃገር ኣውሒሶም። ምልክት ጽንዓት ከይኖም። ኣንጻር ክፋእ ሽም ግብረ-ሽበራን፡ ንብሓሶት ዝተወሰነ እገዳ ውዱብ ሕቡራት ሃገራት መኪቶም። እምቢ ኣይንግዛእን፡ ኣይንምብርክኸን ኢሎም። ንመጻኢ ወለዶ ሕማቕ ሽም ኣይንገድፍን ኢሎም።” እዚ እዩ ሕላገት ኤርትራዊ! እዚ እዩ ጽንዓት ኤርትራዊ! ስለዚ እዩ “ጽናዕ፡ ከይትምናዕ” ዝበሃል!

ንዝመጽእ እዋን፡ ካብ ፈስቲቫትና እንታይ ንጽብ? መልሱ፡ ንልምዓት ሃገር፡ ንራህዋ ህዝቢ ምስራሕ፡ ኣበርክቶ ህዝቢ ምዕባይን፡ መስዋእቲ ምኽፋልን እዩ እቲ ትጽቢት። መስዋእቲ ክንብል ከሎና፡ ከምቲ ብጊዜ ገድሊ መንእሰይ ኣብ ጊዜ ሓርነታዊ ኩናት ይሰዋእ ማለት ኣይኮነን። ኤርትራ ናጻ ንኸትከውን ብዙሕ መስዋእቲ ተኸፊሉ እዩ! ንሱ ይኣክል! እቲ ዝድለ፡ ናይ ጉልበትን፡ ጊዜን፡ ንዋትን፡ ኣእምሮን መስዋእቲ ንምኽፋል ድሉዎት ሙዲን ማለት እዩ። ምዕባሌ ሓደ ህዝቢ ኮፍ ኢልካ ጸሓይ ኣንዳተጸሎኻ ዝመጽእ ኣይኮነን። ምዕባሌ ወይ ለውጢ፡ ብዘረባ፡ ጸርፊ፡ ሕንፍሽፍሽ፡ ዕግርግር፡ ባእሲ፡ ጽልኢ፡ ቅንኢ፡ ሓሶት፡ ተኩል፡ ኩራን፡ ሕማቕ ትምህትን ኣይመጽእን እዩ! ንብረት ሃገርን፡ ህዝብን እንዳ ሰበርካን፡ ኣባላሾኻን፡ ዝመጽእ መሰረታዊ ወይ ዓይነተኛ ለውጢ የልቦን! ኣይሕሰብን ከኣ! ብዕድል ሃገርን ህዝብን እንዳ ተጣላዕካን፡ ቁማር እንዳተጸወትካን፡ ለውጢ ኣይመጽእን እዩ። ለውጢ ወይ ምዕባሌ ብስራሕን፡ ትምህርትን፡ ምምርማርን፡ ምፍራይን፡ ስነ-ስርዓትን እዩ ዝመጽእ። ኮፍ ኢልካ ጸሓይ ክትበርቀልካ ጥራይ ምጽባይን፡ ኣብ መንኲብ ካልኣት ተወጢሕካ፡ ምህላላን፡ ህርፋንን ኣየዋጽእን እዩ። ዝኸውን፡ ዘይኮነን ነገር ኣልዒልካ፡ ኣዋቂዕካ፡ ብዘረባ፡ ንል ዘረባ፡ ሓሶትን፡ ፕርፖጋንዳን ዝመጽእ ፍረ የልቦን። እዚ ኩሉ ክፍኣት ክውገድ ኣለዎ። ልብን ኣእምሮን ክነጽህ ይግባእ! ዓሰባን፡ ከዳሚ ጸላኢን ኬንካ ኣይሰልጠካን እዩ! ኣብ ዓፄ ንፍ ኬድካ ምስጋድን፡ ኢድ ምንሳእን ክሳራ የምጽእ። ኣብ መወዳእታ፡ ኣብ ጉንዳ ክለዓውን፡ ጨዓን ተጸጊዕካ ምብካይ ፋይዳ የብሉን። ላም ከይሓሎኻን፡ ሳዕሪ ከይብላዕካን፡ ጸባ ክትሰቲ ኣይከኣልን እዩ! ኣይትህረፍ! ከይዘራእካ፡ ኣይዕጸድን! ነቲ ዝዘራእካዮ ከምእትዓጽዶ ምፍላጥ እውን ብልህነት እዩ። እቲ ዝድለ ንቕድሚት ምስጋም፡ ኣርሒቕካ ምጥማት፡ ምስትውዓል፡ ምሕሳብ፡ ጸገማት ሃገርን፡ ህዝብን ምፍታሕ፡ ኣፍርዱ ምዃንን እዩ! ካብዚ ዝዓቢ ተልእኾን፡ ራእይን፡ ምርጫን የልቦን! መንነትካ፡ ካበይ ከምዝመጸእካን፡ ኣበይ ከዘሎኻን፡ ናበይ ከምእተኸይድን ምፍላጥ፡ ናይ ኣእምሮ ናጽነትን፡ ሓርነትን ይህበካ። ብስለት እውን እዩ!

ብሰንኪ ክፍእት ወያኔን፡ ተሓባቦርቱን፡ ነቲ ብቤት ምኽሪ ጸጥታ ሕቡራት ሃገራት፡ ኣብ ልዕሊ ኤርትራ ተወሲኑ ዘሎ ዘይቅኑዕ እገዳ ንኸለዓልን፡ ኤርትራ ምስ ጐረባብታ ብሰላም ክትነብርን፡ ብጊዜ ፈስቲቫትና፡ ብዛዕባ እዚ ክንዛረብን፡ ክንፈልጥን፡ ክንመሃርን፡ ክንጽሕፍን፡ ክንምክትን፡ እቲ እገዳ ክለዓልን ክንጽዕር ይግባእ። እዚ ምስከኸውን፡ ኣብ ቀርኒ ኣፍሪቃ ሰላምን ቅሳነትን ክመጽእ፡ ንኹሉ ዘርብሕ ጉርብትና ክምስረትን ይኸእል። ዕብዮት፡ ሰላም፡ ራህዋ ኤርትራን፡ ህዝባን ድማ ክረጋገጽ ይኸእል። ኣንጻር ሰላም ደው ኣንበል። እዚ ዕላማን፡ ዕማምን ፈስቲቫትና ክኸውን ይግባእ!

ስለዚ፡ "እንዳዕ ኤርትራዊ ኮንኮ" ብምባል፡ ኣሰር ዝሓለፉ ጀጋኑን፡ ዘለውን፡ ብምስግብ፡ ንፈስቲቫትና ነማዕርጎን፡ ንኸልዓዮን፡ ንቕድሚት ነውንጭፎን። ትጽቢትና ምስ ስራሕናን፡ ናብራናን ይመዓራረ። ንቕድሚት እምበር ንድሕሪት ኣይንበል፡ ኣይንጠምት፡ ኣይንርእን። ከምቶም ሓወልቲ ዓንዲ ጮው ዝኸኑ ኣይንኸንን! ህላዌና፡ ጽንዓትና፡ ክብረታትና፡ ባህልና፡ ጸጋታትናን፡ እምነትናን ንሓሉ! ኣብ ዓዘቕቲ ኣይንእቶ። ንጽናዕ! ወለቕ-ዘለቕ ኣይንበል!

ብተወሳኺ፡ ኣቦታት፡ ኣዴታት፡ መንእሰያት፡ ዓበይቲ፡ ነኣሽቲ፡ ሓፋሽ ወዱባት ህግደፍ፡ ደቂ ሃገር፡ ሃገራውያንን፡ ኣብ መስመርና ንጽናዕ! ዕጥቕና ኣይንፍታሕን፡ ኣይነዘልቕን! መፍቶ ጐሓላሉ፡ ጸላእቲ፡ ነጋዶ ጸሊም ዕዳጋ ኣይንኸንን! ፍልልይና ነውግድን፡ ንጽብብን! ንብዙሕነትናን፡ ሓድነትናን ነኸብር፡ ነጽንዓዮን፡ ንሓልዎን! ንዝመጽእ ጸለሙ፡ ክፍኣት፡ ጽልኢ፡ ቅርሕንቲ፡ ሓሶት፡ ፈኸራ፡ ሃለው-ለው፡ ቤላ-በለው ብምስትውዓል፡ ክእለት፡ ንቕሓት፡ ትዕግስቲ፡ ሓቅን ንግጠሞ። ዘድልን፡ ዝግባእን መልሲ ንሃብ! ካብ ንሕማቕ፡ ነቲ ጽቡቕ ንምረጽ! ካብ ንጸላም፡ ነቲ ብርሃን ንድል! ነቲ ጽራይ ካብቲ ሓተላን፡ ግለትን ንፍለዮ። ነቲ ኣሎ ዝበሃል ሰበባ ንግለሃዮ! ነቲ ኸርዳድ ካብቲ ጽራይ እኸሊ ንመምዮ። ነቲ ዘይጽራይ፡ ብጽቡቕ መንፊትን ሚሒን ጌርና ንንፈዮን፡ ንሓሕዮን! ነቲ እሾኸን፡ ተኸርባን፡ ቁንጠፍ-ጠፈን ንደገ ነውጽኣዮ። ኣብ ጥቕሚ ክውዕል ኣይክእልን፡ ከምኡ እውን ረብሓ የብሉን! "ዘየተሓድር፡ ኣየማሲ እኳ ዝበሃል"!

ኣብ መወዳእታ፡ ነቶም ካብ መጀመርያ ጊዜ ኣትሒዞም ንፈስቲቫት ሰሜን ኣመሪካ ዝወደቡ፡ ዝመርሑ፡ ዘወቱን፡ ዝደኸሙን ደቂ ሃገር፡ ምስጋናን ሞሳን ይግብኦም እዩ። የቕንዓልና እውን ንብሎም። ነቶም ብድሕሪ ሕጂ ሓላፍነትን፡ ሕድርን ዝቕበሉ ድማ ጽንዑ፡ በርትዑ፡ ኣጅኹምን ንብሎም! ኤርትራ ንዓኻትኩም ሒዛ ንቕድሚት እያ እትውንጨፍ። ሕማም፡ መሃይምነት፡ ጥሜት ካብ ኤርትራ ክውገዱ ኣለዎም! እዚ ምስ ዝኸውን፡ መጻኢኣ ብሩህ እዩ!

ኤርትራ ብሰላምን ቅሳነትን ትንበር!

ዘልኣለማዊ ዝኸሪ ንስወኣትና!

ዓወት ንሓፋሽ!